

Ubwana

Icipandwa ca 1



Cisuma, caba lyonse, nge fyo nasoselepo kale, “Nali nensansa ilyo batile kuli ine, ‘Natuleya mu Nga’nda yakwa Yehoba.’” Ndecetekela Dabidi asosele lilye shiwi inshita imo, “Natuleya mu ng’anda yakwa Yehoba.” Nshaishiba icifulo nangu cimo icawama ukusangwamo, mwalishiba, ukucila mu ng’anda yakwa Yehoba.

² Nomba, muno bushiku twala . . . natukwata abanensu muno bonse bafumine kulya ku Georgia. Nalimo bena balatendeka ukwisa na ba motoka panuma—panuma ya cakulya ca kasuba muno bushiku. Elyo kabili tuli no . . . Bamo muli bena ukufuma kulya ukutali, ndesubila mwalaba kuno kwine. Kabili ifipinda ifyo tukwete fili ifya isulwa kuli imwe.

³ Elyo kabili pali Citatu ubushiku tuli no kutwalilila no, no kusoma, elyo kabili, Yehoba nga suminisha, pa Mulungu nakabili.

⁴ Elyo kabili Chatauqua ku katendeka pa bwalenga mutanda. E ico imwe bonse bakwete amapange aya kutusha, tulesubila inshita ikalamba isuma ku Chatauqua. Kulya eko lyonse tukwata inshita iyawama nganshi. Te mabumba aya kalamba sana, tulakwata inshita shimo . . . Mukaba nalimo . . . Ndesubila kuti twaingishamo umwanda mushila muli cena, ukwabulo bwafya. Lelo, limo limo, umwaka wapwile ndetontonkanya twalikwete nalimo ukufuma amakana cinelubali, cimo icapala filya. Incende yaliiswile, lelo kuli incende ikalamba iya kwimininapo. Kabili apakwikala palesula ponse fye. Kabili e ico tulelolesha ku ntanshi kuli cilya.

⁵ Kabili tuli abansansa ukumona abengi bamunyinefwe bakashimikila muno. Te—tekuti ntontonkanye ishina lyakwe pano, missionary, Munyina Humes na Nkashi Humes, bushe ni we wewikele apa pene, kabili na bana banono, tuli abansansa ukubakwata, ba missionary. Na bambi, Munyina Pat, Munyina Daulton, kabili, owe, abengi fye nganshi, Munyina Beeler. Kabili nimona Munyina Collins pa nshita inono iya pitapo. Kabili, owe, cili nge cakosa ukubalumbula bonse. Lelo tuli abansansa sana ukuba nenu mu ng’anda yakwa Shikulu muno bushiku. Uyu umukalamba umusuma Munyina Neville uwikele kunuma yandi kuno ukupepa pamo na ine ilyo tulesambilisha Icebo. Charlie, ndi uwansansa uku kumona na Nkashi Nellie pano muno bushiku, na bana banono. Ici cili . . . kabili

ukusambilisha kwa Baibele kwaba lyonse ukwa...Ee, Munyina Welch, na ciba fye...na cilafwaya iwe, ninkumona na wikala kunuma uko nomba.

⁶ Ukusambilisha kwa Baibele kwaba lyonse ukwa kosa ko panono, panono, na mwishiba, caba kwati ukwenda pa menshi makasa, eflyo tuciita. Lelo tuleumfwa fye ukutila nalimo, pali ili tontonkanyo kabili pali ino nshita, kuti caba icisuma ukuba ngo kuleta u—ulukuta kufyo ntontonkanya, ku ku—kwiluka ukwa pwililika, mu cifulo, nyo twaba muli Kristu Yesu. Kabili inshita shimo ndatontonkanya ukutila ukushimikila cintu icawama, lelo ndecetekela inshita shimo, Munyina Beeler, ukutila ukusambilisha kwacila palya, cena capala maka maka ku lukuta. Nomba, ukushimikila ilingi line kuletako mubembu, kulamuleta mukwebaulwa ne Cebo. Lelo ukusambilisha kulabika muntu mu cifulo ifyo aba. Kabili tekuti tutale mucine tukwate icitetekelo mpaka mucifulo twaishiba ifyo twaba.

⁷ Nomba, nga cakutila United States, uwa iyi mpanga iyawama muno, yantumine ukuya ku Russia, nge nkombe uwa ino nko, ku Russia, elyo nga cakutila bena na bantuma mukusuminishiwa ku Russia, yonse amaka ayo United States yakwata yali kunuma yandi. Icebo candi cili fye cimo cine nge ca United States, nga cakutila nalisontwa ukube nkombe.

⁸ Elyo kabili Lesa ngali tutuma ukuba inkombe Shakwe, yonse amaka ayali mu Mulu, fyonse ifyo Lesa aba, bonse ba Malaika Bakwe kabili na maka Yakwe yonse, fyaba kunuma ya fyebo fyesu nga cakutila tuli abasontwa bwino bwino, inkombe ishatumwa ku bantu. Lesa alingile ukucindika Icebo, pantu Wene alilemba mukushininkisha, ukutila “Fyonse ifyo mukakaka pano isonde, filya nkafikaka na mu Mulu. Na fyonse ifyo mukakakula pano isonde, filya nkafikakula na mu Mulu. Kabili namupela imfungulo sha ku Bufumu.” Owe, amabulayo ayakalamba aya musango ifi ayo Apela ulukuta!

⁹ Kabili ine, panuma ya bushiku bumbi, nga mwe bengi imwe ndesubila muli muno muno lucelo ku kumfwa nge fyo ndeesha ukucita, mukuicefya kwandi, mu nshila yaanguka, ukulondolola i—icimonwa ico namwene ica Mulu.

¹⁰ Tekuti mu nshila ili yonse nkatale ukutwishika icili conse ico muntu onse atalile ukunjeba ico Lesa abebele. Kuti na cicetekela nangula nshacimwene mu Malembo, kuti nalyo line na fwaya kucetekela cilye cebo icakwa munyina. Ine—ine limbi kuti naikala fye pamo na Baibele, lelo nalyo line kuti nacetekela ukutila nalimo munyina taumfwikishe fye mu nshila imbi, ukutila limbi ena acikwete fye icasankanishiwa panono. Kabili nalyo line kuti nacetekela ena—ena ukuba munyinane.

¹¹ Kabili nga kuliko icintu icili conse icibilima mu mutima wandi, kabili ndesubila tacakatale ukufumamo mu myaka

yandi iileisa, ukutila nshakatale ukulabako ica citike pa bushiku bwapa Mulungu uwa fumako ulucelo, onse mulungu. Nacicita icintu cimo kuli ine ico ica puputula ubumi bwandi. Ine—nshikwete umwenso. Nshi—nshikwete umwenso nangu umo pa mfwa. Imfwa taikwete ukutinya nakalya. Kabili yena—yena taicita kuli imwe nga cakutila mwailwike fye. Nomba, nalimo nga...Mulingile mwakwata ukukwata ukwishiba cena, pantu takwaba inshila nangu imo iya kucilondolwelamo. Tekuti musange amashiwi, pantu tayasangwa mu citabo ica Cingeleshi ca kulondolwelamo amashiwi, atemwa takwaba icitabo ica kulondolwelamo cimbi, pantu cena caba mu Muyayaya; takwaba ubushiku ubwa fumako, takwaba mailo, lyonse kwaba cimo cine. Kabili tacaba iyo “Ndeumfwa bwino sana,” kabili ora imo ukufuma nomba, “nshileumfwa bwino sana,” kabili ora imbi, “ndeumfwa bwino nakabili.” Cimo cine inshita fye yonse. Mwamona? Teticipwe, kano fye ulyo mutende uwa bukata ne cintu cimo.

¹² Kabili tekuti kube ulubembu, tekuti kube akalumwa, tekuti kube ubulwele, kulya—kulya teti kube nangu cimo icingatala ukufika kuli ilye ncende ya mu Myulu. Kabili nga kuti nakwata ishuko ilya kusose ci, icili, limbi nshilingile ukucita. Nga nshicitile, kanshi ndepepa Lesa kuti anjeleleko. Lelo nga ninkwata ishuko, kabili cali icakutila Lesa alinengele ukusendwa mu mulu ukumona icintu cimo, kuti nacisontelela ku Myulu ya ntanshi. Elyo kabili ndecetekela, umo muli Baibe, uwe shina, ndecetekela cali ni Paulo, uyo uwaiketwe mu Myulu iyalenga citatu. Kabili nga cakutila cali ica bukata muli uyu musango mu Mulu uwa ntanshi, inga ilya Imyulu yalenga citatu finshi yakwata? E mulandu wine afililwe ukulanda palwa cena pa myaka ikumi limo na ine! Atile taishibe nga cakutila ali muli uyu mubili atemwa kunse ka mubili. Na ulyo mutumwa umukalamba, tekuba mu ofeshi lyakwe—lyakwe—lyakwe, atemwa tekwesho ukucita fwe bene icintu icili conse nge fyo wene ali, lelo kuti na sosa pamo nankwe, nshinshibe nga cakutila nali muli uyu mubili atemwa kunse ka mubili. Icintu fye cimo, cali fye icituntulu nge fyo ndelolekesha kuli imwe.

¹³ Kabili lyonse ndasunguka pali ici nga cakutila naishilepita nokumona akalikumbi akanono kalepelela, umupashi, no kusosa, “Ulya aleya Munyina na Nkashi, ulya ni Charlie na Nellie. Ulya ni Munyina na Nkashi Spencer abaleya kulya.” Cilya lyonse calempapusha. Nga menso yandi yali mu nshishi, ukulabola, ukubola, nga matwi yandi tayaliko uku ku kumfwa nakabili, kabili ngo mulopa wandi onse naubwekelamo kabili nausungwa, kabili uli mu menshi atemwa mu mushili, kabili amano yandi yonse aya kutontonkanishishako, utubulungwa utwa bongo bongo bwandi tonse natonaika, lyena musango nshi ninga belamo ukucila fye umupashi uleelela uku no ku?

Kabili cilya calinsakamike. Musango nshi ningasoselamo, “Shani, Munyina Pat, owe, ndi uwa nsansa uku kumona! Shani, Munyina Neville, ifyo ningatemwa ukukumona!” Lelo natontonkenye, “Cisuma, nga nshikwete icintu nangu cimo icakumwenako, akanwa akali konse akakusoselako, nafibola, fyena lukungu, musango nshi ninga soselamo, ‘Shani, Munyina Pat,’ ‘Shani, Munyina Neville,’ atemwa na fimbipo, ‘Shani, Charlie?’”

¹⁴ Lelo nomba ninjishiba ukutula cilya cilubo. Pantu calilembwa mu Malembo, ico ndesosa tacipusene, “Pantu nga yawishiwa ing’anda yesu iye hema iya pano nse, tuli na imo iyabapo kale ilolela,” ihema limbi iyakwata menso, amatwi, imilomo, ne fya kutontonkanishishako. “Nga yawishiwa ing’anda yesu iya pano nse!” Yena yalikwata umubili uo ningakumya, kuti walanda.

¹⁵ Kabili nomba cileisa kuli ine, ino ine nshita, ukutula Mose alifwile kabili ali mu nshishi ishaishibikwa pa myaka imyanda cine konse konse, kabili Elisha alile ku Mulu imyaka imyanda isano panuma, lelo pa Lupili ulwa Sansama basangilwe balelanda na Yesu.

¹⁶ Panuma ilyo Samwele afwile nalimo pa myaka itatu atemwa isano, kabili indoshi iya ku Endor yali mwitile, kabili yaliwile pa cinso ca iko, kabili yatile, “Naumbepa, pantu niwe Sauli, iwe wine.” Yatile, “Pantu ndemona imilungu!” Yali isenshi, mulemona. “Ndemona imilungu ileima.”

¹⁷ Kabili Sauli ni nshi talati amumone lilya, kabili atile, “Musango nshi alemonekelamo? Mulondolole kuli ine.”

Yatile, “Untu waonda, kabili nakwata inkwela pa kubeya kwakwe.”

¹⁸ Atile, “Ulya ni Samwele, kasesema, mulete pano kuli ine.” Ndefwaya imwe ukumona ukutula Samwele talufishe imimonekele yakwe yonse. Ali nalyo line kasesema, aebele Sauli filya fine ifyali no kucitika ubushiku ubwalekonkapo.

¹⁹ E ico, mulemona, imfwa taitupwishisha umupwilapo ilyo tulelila no kulosha no kumfwo bulanda pa nshinshi. Ipilibula fye incende yesu iya kwikalamo. Ilatusenda ukufuma ku cifulo ukuya. . . Iximo ni cinshi? Nga cakutula na ikala ora na imbi, kuti naba no bumi ukucila abengi abantu aba myaka iya kufyalwa ikumi limo na mutanda, kuti na ba no bumi ukucila abengi abantu abakwete imyaka ya kufyalwa isano. Iciimo tacili kantu. Twalibikwa fye pano pa cintu cimo, ukubomba cintu cimo.

²⁰ Cisuma, nomba, abengi aba banacifyashi abanono aba finso fisuma abekele muno, bamo muli bena imyaka ya kufyalwa amakumi mutanda atemwa amakumi cinelubali, kuti basosa, “Cisuma, cinshi ico nacita, Munyina Branham?” Mwalikusha abana benu. Mwalicita ico mulingile ukucita.

²¹ Nalimo Tata umo umukote uwikele muno, alesosa, “Cisuma, nalilima amabala, nalicite *ci*. Nshatala ukushimikilapo.” Lelo walicita fye ifyo Lesa akutumine ukucita. Kwaliba incende yenu.

²² Ukulanda kuli doctor umo umukote, mailo, umo pali ba doctor bandi abanandi, ifibusa, imyaka ya kufyalwa amakumi cine konse konse *na fimbipo*. Kabili mulamu wakwe umwanakashi ali muno mu lukuta muno bushiku, kabili wene aba fye panono—panono sana uwasakamana pali wene. Kabili naile mukumumona. Kabili lilya line natendeke ukulanda kuli ena, aishilepuputuka, anjebele pa bulendo ubwa kulunga aileko imyaka ingi iya pitapo mu Colorado, icalo cimo cine ico nungako. Uwaishibisha nganshi kabili uwa mano! Kabili natile, “Doctor, myaka inga wabombapo?”

²³ Atile, “Iyo waleonka.” Kabili ukuya fye pantanshi natile... “Kabili inshita ishingi,” atile, “nalibombapo, ukusenda iceleta lyandi, amalamba yandi pali kabalwe wandi. Nalesenda aka mufuko akanono kabili naliyenda.”

²⁴ Kabili natile, “Ee, kulya mu mbali ya lulamba lwa mumana, tu koloko mu lucelo, ne nyali yobe iya mabwe, ukwasha ukusanga ing’anda uko akamwana akanono kakwete ukukalipwa kwa mu mala atemwa na cifyashi mukukalipwa kwa pa kupapa.”

“Ico cishinka.”

²⁵ Kabili natile, “Nawishiba, doctor, ndecetekela, ukuciluka uyu mushilwa uwa kupatukanya pano, pakati ka cifwa kabili necishifwa, Lesa alikwata icifulo ku ma doctors abakote abasuma ababombele nga filya.”

²⁶ Ifilamba ifingi fyaishile mu menso yakwe kabili atendeke ukulila, aimishe amaboko yakwe ayanakuka no kusosa, “Munyina, efyo ndesubila.” Ukuciluka impanga, Lesa alapingula umweo wa muntu, ifyo aba.

²⁷ Elyo nalimupele ili Lembo ilikusha. Inshita ishingi, ukulapita mulya umwafita mu mabala aya matipa mu bushiku, ukwasha ukwafwilisha umuntu umo, nalimo ukwabulo ukulipililwapo ikobili pali cena, lelo cilifye bwino. Natile, “Yesu atile mu Malembo, ‘Balishuka aba luse, pantu bakabelelwo luse.” Kabili cilya cishinka.

²⁸ Kabili muno bushiku tulefwaya tutantike ulukuta, muli aya masambililo yatatu, Lesa nga suminisha, umusango kabili no kwakulolekeshako, ifyo twaba. Twalatendekela pa cipandwa ca 1 ice Buku ya nkalata yakwa Paulo ku Bena Efese. Kabili tuli no kusenda ifipandwa fitatu ifya ntanshi mu kusoma kwesu ukulekonkapo kutatu, ukwesho kubula icipandwa cila cungulo bushiku, nga kuti twacita. Muno bushiku, pali Citatu, kabili pa Mulungu uuleisa ulucelo. Abena

Efese, icipandwa ca 1. Nomba ilyo tulesoma capamo, ndefwaya ukusose ci, ukutila ili Buku Iya Bena Efese bwino bwino yalungatana na Yoshua uwa mu Cipingo ca Kale. Abena Efese, Ibuku Ilya Bena Efese.

²⁹ Nomba, ibukisheni, nga kuti twa fuma mu nshila panono fye, ku kusambilisha kwenu, tweleleni fye no kushipikisha na ifwe pa kashita. Ilyo tatulalisula, katulombe Wenu ku kutwafwa, ilyo tulekontamika imitwe yesu.

³⁰ Shikulu, tulepalama Ifyenu ifya mushilo kabili Ifyalembwa ifya bukata, ico Icaba icakucingilila ukucila imyulu yonse ne sonde. Pantu tubelenga muli ci Cebo, iciitwa Baibele, ukutila “Fyonse umulu ne sonde fikapita, lelo Icebo candi tacakatale ukufilwa.” Kanshi, pali iyi ora iya bukata iyo na isa kuli ici cintamba muli ino nshita ya bushiku, ku ntanshi ya fyashitwa no Mulopa Wenu, aba abasuma abatemwikwa abena kufwa abekele muno muno bushiku, ukwikatilila kwisubilo lyonse ilinono ilyo bengakutikisha, ukwikatililako kuli lulyo Lubuuto ululi no kwisa. Shilekeni cibe icalinga nganshi, muno bushiku, ukutila cila umo uwa cetekela muno alamona icifulo cakwe. Kabili cila muntu uyo ushilaisa muli ili senge ilikalamba, alapatikisha mu Bufumu, Shikulu, no kukonkosha pa mwinshi mpaka Kasunga esule umwinshi. Cipeleni, Shikulu.

³¹ Tulebelenga muno uko iyi Baibele talyaba Ilya kuilwila ku mbali. Lesa, nkanyeni ukutila ne mubomfi Wenu atemwa umubomfi wenu uuli onse kuti atalo kwesha ukubikako ubwilulo bwabo abene ku Cebo. Lekeni fye tu Cibelenge no ku Cicetekela, mu musango Calembelwamo. Kabili maka maka ifwe bakacema ba mikuni, ifwe ama pastors fwe bakalongana ubushiku bumo kulya muli ilye mpanga iya bukata no tumikuni utunono, kabili tukeminina mu Cinso cakwa Shikulu Yesu kabili tukamona ilye nkulo ukwisa, iyakwa Paulo, kabili iyakwa Petro, kabili iyakwa Luka, na Mako, na Mateyo, kabili na bonse fye, kabili no kubamona ukupingulwa kulya na mabumba yabo. Lesa, lengeni ukutila kuti naisa leta ifikombe ba million ikumi pa nkasa Shenu ilyo mukuicefya ndeamfula no kubika indupi shandi pa nkasa Shenu ishawama, no kusosa, “Shikulu, bena Benu.”

³² Mwe Lesa, twisusheni cipya cipya no Mupashi Wenu, kabili no kutemwa Kwenu no busuma Bwenu. Kabili lekeni ifwe, nge fyo kemba acilangishe mu nyimbo imyaka iya pitapo ingi, “We Mwana wa Mpaanga uwa fwile, Umulopa Obe uwawamisha tawakatale ukupwa maka ya buko, mpaka lonse Ulukuta ulwa lubulwa lwakwa Lesa lukapusushiwa ukukana bembuka nakabili. Kabili ukutula Ilya, kucitetekelo, nalimwene ulyo mulonga uo ifilaso Fyenu ifyalesuma fyapele; ukulubula ukwa kutemwa kwaba ipange Iyandi, kabili kukaba mpaka ilyo nkafwa. Elyo mulwacindama, ulwimbo lusuma,” aletwalilila ukusosa, “Ndi no kwimba Amaka Yenu ku

kupususha; ilyo ulu ulubusu mukusosa, ululimi ulutamatama lukekala tondolo mu nshishi.” Kanshi, inshishi tayakwata amaka ya mfwa pa bana Benu. Yaba fye incende iya kutushishamo, atemwa incende iya kufisamamo, atemwa uko ici cibola cikafwikwa icishibola.

³³ Leken i fwe muno bushiku tumone ici, Shikulu, palwalala, nge fyo capelwa kuli ifwe mu Cebo. Tupeni ukwiluka. Kabili tubikeni, Shikulu, pa cifulo cesu ica mulimo, pa kutila twinga bomba muli bu cishinka mpaka Mukese. Twalombela ifi mwi Shina lyakwa Yesu, kabili pa mulandu Wakwe. Ameni.

³⁴ Nomba, Ibuku ilya Bena Efese, nge fyo nacilasosa fye, ine...ku kutontonkanya kwandi, nilimo ilikalamba nganshi Ibuku ilya mu Cipingo Cipy. Ilatushila, palya apo. Calvinisim iya ku musambo umo, kabili Arminianism ikonka ku musambo umbi, lelo Ibuku ilya Bena Efese lilafleta capamo kabili lilabika mu cifulo Ulukuta.

³⁵ Nomba, ninjipashanya na Yoshua. Nga na mumona, Israele aliletelwe ukufuma mu Egupti, kabili kwaba ifiputulwa fitatu ifya bulendo bwabo. Iciputulwa ica ntanshi, cali ukufuma mu Egupti. Iciputulwa ica konkelepo, cali mu matololo. Kabili iciputulwa ica konkelepo, cali ni Kanaani.

³⁶ Nomba, Kanaani taimininako inshita iya Millennium. Imininako fye inshita yakwa kacimfya, inshita iya kucimfya, pantu mu Kanaani bali peye no koca no kupokolola imisumba. Kabili tamwakabe mfwa mu Millennium.

³⁷ Lelo icintu na cimbi ico ilangisha, cilaleta ukulekelelwa ku citetekelo, panuma ilyo bacetekele muli Mose no kusha Egupti. Ukusangululwa, ukukonka mwisamba lya Ntumba ya Mulilo kabili no kukonsolwela kwe lambo lya mwana wa mpaanga mu matololo. Elyo kabili ukwingila mu mpanga iyo iyaililwe.

³⁸ Nomba, ni mpanga nshi iya laiwa ku wacetekela mu Cipingo Cipy? Ubulayo bwaba Umupashi wa Mushilo. “Pantu cikesa fikilishiwa mu nshiku sha kulekelesha,” Yoele 2:28, “nkapongolwela Umupashi Wandu pa bantunse bonse. Abana benu abaume na basha Bandi abanakashi Nkapongolwela Umupashi Wandu, kabili bena bakasesema. Kabili nkalanga ifipeshamano mu mulu. Kabili pa calo panshi, intumba sha mulilo, ne cushi, no mufuka.” Kabili Petro atile, pa Bushiku bwa Pentecost, panuma ya kusenda ilembo lyakwe no kushimikila, “Lapileni, cila umo muli imwe, no kubatishiwa mwi Shina lyakwa Yesu Kristu ku kulekelelwa,” ukulekelela, ukubelelwo luse, ukufumyapo ama mpulu yonse aya kunuma.

³⁹ Bushe mwalimona, Yoshua, ilyo tabalaabuka Yordani, Yoshua atile, “Kabiyeni mukati ka nkambi no kuwamye ifyakufwala fyenu no kuishisha cila umo muli imwe, kabili mwileka umuntu nangu umo apalame ku mukashi wakwe,

pantu mu nshiku shitatu muli no kumona Ubukata bwakwa Lesa.” Mwamona? Caba ni—caba butantiko ubwa kuiteyanya ku kupyana ubulayo. Nomba, ubulayo kuli Israele, bwali, Lesa apele Abraham ubulayo bwa mpanga, iya Palestine, kabili yali no kuba icikwatwa cabo umuyayaya. Kabili bena lyonse bali nokutwalilila ukuba muli iyi mpanga.

⁴⁰ Nomba, baishile mu fiputulwa fitatu, ukwisa kuli iyi mpanga iya bulayo. Nomba moneni, caba bwino bwino icapashaniwa mu Cipingo Cipyia.

⁴¹ Nomba ici, nge fyo na sosa, tacisuminishanya na yamo amatontankanyo yenu. Imwe bamo abasuma abantu ba Nazarene, Church Of God, kabili na bambipo, mwileka ici cimukalifye, lelo cilolekesheni fye mupepi no kumona ifipasho. Lolekesheni no kumona nga cakutula cila cifulo tacaba filya fine ica pwililika.

⁴² Kwali ifiputulwa fitatu ifya bulendo, kabili kwaba ifiputulwa fitatu ifya ubu bulendo. Pantu, tulalekelelwa ku citetekelo, ukucetekela pali Shikulu Yesu Kristu, ukusha impanga iya Egupti, ukufumamo. Elyo kabili tulasangululwa ukupitila ukupela ukwa Mulopa Wakwe, ukusambwa ku membu shesu, kabili twisa mukuba aba tandashi kabili abalebeshi, ukulumbula ukutula tulefwaya impanga, umusumba uuleisa, atemwa ubulayo.

⁴³ Efyo Israele acitile mu matololo, abalebeshi, takwali incende iya kutushishapo, ukwenda ubushiku no bushiku, ukukonka Ntumba ya Mulilo, lelo mukulekelesha baishile ku mpanga ya bulayo uko baishile ikala.

⁴⁴ Kulya eko uwacetekela esa. Esa ntanshi ku kwishiba ukutula wene mubembu; elyo esa mukupatulwa ku menshi, ku musambilo wa menshi, ku Mulopa, kabili...atemwa ukusambwa na menshi ku Cebo, ntile, ukucetekela pali Shikulu Yesu Kristu. Elyo, pakubo walekelelwa ku citetekelo, esa mukukumako, kabili mutende na Lesa, ukupitila muli Kristu, ukubatishiwa mwi Shina lyakwa Yesu Kristu, ku kumuletamo mu bulendo. Muleumfwa ici? Mu bulendo! Lyena alaba umulebeshi kabili umutandashi. Ali mu bulendo bwakwe kuli cinshi? Ku bulayo ubo Lesa apele.

⁴⁵ Israele ali talapokelela ubulayo, lelo bali mubulendo bwabo. Kabili ukwabulo ukwima...Napapata umfweni. Palya epo imwe, ba Nazarene naba Pilgrim Holiness, kabili nabambipo, bawile. Pantu, Israele, ilyo bafikile pa cifulo ica Kadash-Barnea, ilyo inengu shaabwike no kusosa, “Impanga ikalamba.” Lelo bamo muli bena baishile bwela no kusosa, “Tekuti tuikwate, pantu imisumba yalikwata amalinga, kabili na fimbipo.” Lelo Yoshua na Karebu baliminine, no kusosa, “Tuli abapulamo ku kuikwata!” Pa mulandu uwa fyebo fyabo ifya lembelwe kale, bacetekele mu milimo ibili iya

kusenamina, ukulekelelwa no kusangululwa, kabili balifililwe ukwenda ukuya pantanshi. Kabili, umfweni, ilya nkulo yonse yalyonaike mumatololo. Lelo babili abaile mu mpanga ya bulayo no kuleta icishininkisho ica kutila yali ni mpanga isuma, “kabili twali abapulamo ku kuikwata, pantu cali bulayo bwakwa Lesa.” Kanshi mu cifulo ca bantu kutwalilila, ukupokelela Mupashi wa Mushilo, ukulandila mu ndimi, ukupokelela amaka yakwa Lesa, ulubatiso lwa Mupashi wa Mushilo, ifishibilo, ifipapwa, ifipeshamano, bamwene ukutula kuti caonaula ulutambi lwabo ulwe sambilisho. Kabili cinshi ica citike kuli yena? Balyonaike mu mpanga! Cilya cishinka.

⁴⁶ Lelo abacetekela, Karebu na Yoshua abali pamo, abali no kuya ku bulayo, balyendele ukuya mu mpanga, no kukwate mpanga, nokwikala mu mpanga, nge cikwatwa. Kabili tatulekela pa kulekelelwa, ukusangululwa. Natutwalilile ku lubatiso ulwa Mupashi wa Mushilo. Twileka ukucetekela fye muli Shikulu Yesu, pa kubatishiwa. Twileka pantu alitusambile ukufuma ku bumi bwa lubembu. Lelo nomba tuletwalilila ukuya mu cifulo, ku bulayo ubwa lubatiso bwa Mupashi wa Mushilo. Pantu Petro atile, pa Bushiku bwa Pentecost, “Pantu icalailwe cili kuli imwe, kabili ku bana benu, kabili kuli abo aba kutali, na bonse abo Shikulu Lesa wesu aketa.”

⁴⁷ E ico, Abena Efese pano iletutantika nga Yoshua, mu cifulo. Moneni, Yoshua, panuma yakwabukila mu mpanga, no kusende mpanga, elyo alyakenye impanga. “Ephraim *apa*, Manase *apa*, kabili uyu umo *apa*, Gad *apa*, Benjamine *apa*.” Alyakenye mpanga.

⁴⁸ Kabili moneni! Owe, ici cilebilimya fye imitima yesu! Cila umo uwa balya banacifyashi AbaHebere, pa kufyala balya bana, alandile icifulo cine, mu kukalipwa kwakwe pa kupapa, uko bakesa bikwa mu mpanga ya bulayo. Owe, kwena kusoma ukukalamba! Nga kuti twaya fye muli kwena umwashika, ico kuti casenda ama ora panuma ya ma ora. Ubushiku bumo ilyo tukakwata ulukuta lwesu ulwa teyanishiwa, kuti natemwa fye ukwisa no kusenda umweshi utuntulu atemwa ibili, no kwikala fye muli lyena. Lolekesheni ilyo bena cila umo uwa balya banacifyashi, ilyo aitile, “Ephraim,” ilyo ali mukupapa, mu cifulo cakwe alimubikile uko inkasa shakwe shabikilwe mu mafuta. Filya fine fye cila umo muli bena konse uko babelele!

⁴⁹ Kabili Yoshua, ukwabulo kwishiba ici, lelo mu kuputwa, ukutungululwa na Mupashi wa Mushilo, panuma ya kuba mu mpanga ya bulayo, apele cila muntu ubulayo bwakwe, filya fine ifyo Mupashi wa Mushilo walaile ukupitila mukufyalwa kunuma kulya.

⁵⁰ Ifyo kutila Lesa alibika bamo mu lukuta, ukupitila mu kucucutika kwabo ukwakupapa! Owe, kulacilamo inshita

shimo. Ilyo lukuta luleteta pa mulandu wa kucushiwa kuba mwi sonde, ukucetekela muli Shikulu Yesu, ukutila ubulayo bwa Mupashi wa Mushilo bwaba fye ubutuntulu kuli ifwe nge fyo cali pa Pentecost, ifyo bateta no kulila mukukalipwa kwa pa kupapa! Lelo ilyo bafyalwa, no kufyalwa mu cifulo cabo mu Bufumu bwakwa Lesa, lyena Umupashi wa Mushilo wali bika mu lukuta, bamo ukuba abatunwa, bamo bakasesema, bamo bakasambilisha, bamo abacemi, bamo bakabila wa mbila nsuma. Elyo Ali pela mulya ukulandila mundimi, ukwilula kwa ndimi, ukwishiba, amano, ifya bupe ifya bundapishi, ifipesha mano ifya misango misango.

⁵¹ Apo lukuta lubelele. . . Nomba ili epange lyandi ilya kucite ci. Ulukuta lweni lyonse luleesha ukusenda icifutu ca muntu umbi. Lelo mwilacita cilya. Tekuti mutale ukulima inyanje mu cifulo cakwa Ephraim, nga cakutila uli umwina Manase. Mulingile ukusenda ncende yenu muli Kristu, ukusenda icifulo. Owe, cileya cileba icashika kabili icanonka ilyo twaya umu, ifyo kutila Lesa abika umu mu lukuta ukulandila mundimi, umbi. . . Nomba, twalisambilishiwa inshita ishingwi, “ifwe bonse tulingile ukulandila mu ndimi.” Cilya cilubo. “Ifwe bonse tulingile ukucicita.” Iyo, tatulingile. Cila umu tacitile cintu cimo cine, cila umu ali. . .

⁵² Cila, mpanga yalipelwe no kwakanishiwa ukupitila mukuputwa. Kabili, cila umu, kuti nasenda Amalembo no kuyalangisha kuli imwe filya fine, ukutila alibabikile mu ncende umu balingile ukuba, mu fifulo fyabo, ifyo kutila citika uwa mikowa ibili bali no kwikala kwishilya lya mumana, ifyo kutila banyinabo babilikishe cilya mukufyalwa kwabo, kabili ifyo kutila cila ncende yalingile ukuba.

⁵³ Kabili nomba panuma ilyo muli mukati, cilya tacilepilibula ukutila muli abantungwa ku bulwi. Nalyo line mulingile ukulwa mulingile ukulwisha iciputulwa conse ica mpanga ico mwaimininapo. E ico, mwamona, Kanaani tayaimininako Umulu ukalamba, pantu yena bulwi na mafya no kwipayana no kulwa, kabili na fimbipo. Lelo yaimineko ici, ukutila cilingile ukuba ukwenda ukwa pwililika.

⁵⁴ Palya epo lukuta lufilwa ilelo, ilye myendele. Bushe mwalishiba ukutila nangula micitile yenu mwebene kuti yalenga umu muntu ukukana poshiwa? Imisango yenu ibi, iya membu ishabelo kuyebelela isha imwe mwe bacetekela, kuti shalenga luno lukuta ukufilwa mucine cine. Kabili pa Bushiku bwa Bupingushi mukesa asukilapo pali konse akanono akalwena. Owe, mwatila, “Nomba, lolala pali miniti, Munyina Branham.” Cisuma, cilya Cishinka. Tontonkanyeni pali cena!

⁵⁵ Yoshua, panuma yakwabukila mu mpanga, Lesa alimupele ubulayo ukutila. . . Tontonkanyeni fye, ukulwisha ibumba lyonse ukwabula ukulufyapo umuntu, ukwabula ukukwatapo

nakakukwebulula, ukwabula ukukwata na nashi, atemwa umuti wa kuyafwilisha nangula insalu iya kukakilako. Lesa atile, “Impanga yenu, kabiyeni mukulwa.” Tontonkanyeni, ukulwisha ibumba, kabili takuli Red Cross nangu imo nakalya, takwakabe nangu umo ukucenekwa!

⁵⁶ Kabili balipeye abena Amore na bena Hiti, lelo takwali nangu umo uwacenekwe pakati kabena mpaka ulubembu lwaishile mu nkambi. Kabili ilyo Acani asendele ilye nsalu ya ku Babylon no lulimi lwa golde, no kufifisa mwisamba lya nkambi yakwe, lyena ubushiku bwa konkelepo balufishe abaume ikumi limo na mutanda. Yoshua atile, “Lekeni! Lekeni! Loleleni pali miniti, kuli icintu cimo icilubene! Icintu cimo nacilubana muno. Twala bilisha inshiku cinelubali isha kuleko kulya. Lesa alitupele ubulayo, ‘Takuli nangu cimo icakutucena.’ Abalwani besu bakawila pa nkasa shesu. Kabili kuli icintu cimo icilubene kuno. Icintu cimo nacilubana pa cifulo cimo, pantu natukwata abaume ikumi limo na mutanda abafwile nabalala kuno. Bena ni ba munyina abena Israele, kabili na bafwa.”

⁵⁷ Cinshi ico bafwilile, abantu abakaele? Pantu umuntu umo alitampwile ukufuma mu cishilwa. Mwamona umulandu ici cilingile ukusambilishiwa? Ulukuta ukwendela pamo, ukwendela pamo ne Cebo cakwa Lesa, ukwendela pamo na Lesa no kwendela pamo umo no mubiye, ukwenda abapwililika abaololoka, abatekanya, ku menso ya bantu bonse, ukutina Lesa. Pantu umuntu umo aibile insalu, no kucite cintu cimo ico talingile ukucita, casendele ubumi ubwa baume ikumi limo na mutanda! Ndetontonkanya cali ikumi limo na mutanda, nalimo ukucilapo. Ndecetekela cali abaume ikumi limo na mutanda abafwile.

⁵⁸ Yoshua alibilishe, atile, “Kuli cintu cimo icilubene! Lesa alipela ubulayo, kabili icintu cimo na cilubana.”

⁵⁹ Ilyo twaleta abalwele kuntanshi yesu, kabili tabaposhiwe, tulingile twabilisha ukuleko kulya, ukulonganika ulukuta. Icintu cimo na cilubana pa ncende imo. Lesa alipela ubulayo, Lesa alingile ukwikalilila na bulyo bulayo, kabili Ali no kucicita.

⁶⁰ Kabili alibilishe ukuleko kulya. Kabili baishilesanga, baishile posela ifipendwilo. Kabili Acani ali yebelele pali cena. Kabili balipeye ulupwa lwakwa Acani na bonse, no koce mito yabo, no kuisha palya kucibukisho. Kabili Yoshua alitwalilile mukati ka mabulwi, ukupokolola fyonse, ukwabula aka kukwebulula atemwa icilonda. Mwachimone co.

⁶¹ Ubushiku bumo alikwete ukukabila, inshita inono, inshita naimbi. Akasuba kaleya kalewa, abaume tekuti balwishe bwino mu nshita ya bushiku. Yoshua, ilye mpuka ikalamba, uwasubwa na Lesa, uwabikwa mu cifulo cakwe mu mpanga,

nga Bena Efese ku Lukuta lupya, kukwata, ukukwata, ukukwate mpanga, ukuibula yonse. Alekabila inshita imo, e ico atile, “We kasuba, iminina!” Kabili kaliminine nalimo pa ma ora ikumi limo na fibili, mpaka alibulile mpanga. Mwamona?

⁶² Nomba Ibuku ilya Bena Efese lyali tubika mu cifulo cesu muli Kristu. Fintu bali mu Mpanga ya Mushilo. Tatwabikwa mu Mpanga ya Mushilo, lelo mu Mupashi wa Mushilo! Nomba katubelenge fye Icebo, tumone ifyo lukuta lwaba ulwapwililika.

Paulo, umutumwa wa kwa Yesu Kristu umwabelo kufwaya kwa kwa Lesa, . . .

⁶³ Owe, nalitemwa cilya! Lesa alimulengele ukuba umutumwa. Takwali abakalamba aba bikile indupi pali ena, takwali ba bishop aba mutumine ukuli konse, lelo Lesa ali mwitile no kumulengo kubo mutumwa.

Paulo, umutumwa wa kwa Yesu Kristu umwabelo kufwaya kwa kwa Lesa, ku ba mushilo (abo abasangululwa) abali mu Efese, kabili abacishinka muli Yesu Kristu:

⁶⁴ Moneni ifyo alelemba ici. Ici tacili ku bashacetekela. Ici ca ku lukuta. Ici cilebilishiwa kuli abo abaitwa, abasangululwa kabili abo abaitwa ababa muli Kristu Yesu.

⁶⁵ Nomba, nga mulefwaya ukwishiba ifyo twingila muli Kristu Yesu, nga kuti mwapilibwila mu 1Korinti 12, yatile, “Pantu ku Mupashi umo ifwe bonse tulabatishiwa ku Mubili umo.” Musangonshi? Ukubatishiwa na cinshi? Umupashi wa Mushilo. Te lubatisho lwa menshi, imwe mwe bantu ba Lukuta lwakwa Kristu, lelo kuli umo icilembo icikulu U-m-u-p-a-s-h-i, ku Mupashi umo. Te kukuposhanya ku kuboko kumo, ku nkalata imo, te kukusanswa kumo. Lelo ku Mupashi umo ifwe bonse tulabatishiwa mu Mubili umo, icikwatwa cesu, impanga iyo Lesa atupela ku kwikalamo, Umupashi wa Mushilo. Nga filya Apele Kanaani ku ba Yuda, Alitupela ifwe Umupashi wa Mushilo. Ku Mupashi umo ifwe bonse tulabatishiwa mu Mubili umo. Mulecumfwa?

⁶⁶ Nomba, alelanda ku bena Canani aba bumupashi, Israele, abena Israele ba bumupashi abo abasendele mpanga. Owe, bushe muli abansansa na mufuma mu garliki ya mu Egupti? Bushe muli abansansa mwalifuma mu matololo? Kabili, ibukisheni, balilile manna, ifyakulya fya ba Malaika ukufuma mu Mulu, mpaka bayabukile mu mpanga. Kabili ilyo bayabukile mu mpanga, manna yalilekele ukupona. Bali abakalamba nomba, kabili balelya inyanje isha kale isha ilye mpanga. Nomba, nomba ukutila ta muli bacece nakabili, nomba ukutila tamulekabila ishiiba ilyabulo bucenjenshi lya Mbila nsuma, ukutila ta mulingilwe ukulalelwa, no

kulapampashiwa, no ku konkomeshiwa ukwisa ku chalichi, nomba apo muli AbenaKristu bakalamba, muli abaiteyanya ukulya ifyakulya ifya kosa nomba. Muli aba iteyanya ukwisa mu cintu cimo, eflyo asosele. Muli abaiteyanya ukwiluka icintu cimo icili ica shika kabili icanonka. Owe, twalaisa muli cena nge fyo cili. Kabili, owe, cena cabe ca fiswa ukutula ilyo mufula we sonde taulalengwa. Atile, “Nomba apo namwisa muli ici, ndelembela ici kuli imwe.” Te kuli abo abafumine fye mu Egupti, te kuli abo abacili mu bulendo, lelo kuli abo abali mu mpanga ya bulayo, abo abapokelela ubulayo.

⁶⁷ Nibanga abapokelela ubulayo ubwa Mupashi wa Mushilo? Owe, bushe tamuli abansansa ukutula muli mu mpanga kuno lubali nomba, ukulye nyanje isha kale, ukulye fintu ifya kosa ifya kwa Lesa kabili no kukwata ukwiluka ukwapwililika. Yenu—amano yenu aya bumupashi nayakakulwa yonse. Mwalishiba bwino bwino ifyo Wene aba. Mwalishiba bwino bwino ifyo Wene aba. Mwalishiba bwino bwino uko muleya. Mwalishiba bwino bwino conse pali Cena. Mwalishiba muli Uyo mwatetekelamo no kuba abashinikisha Ali uwalinga ukusunga cilya ico mwapela kuli Wene kuli bulyo bushiku. Owe, ulya eo, ulya eo Paulo alelandapo nomba. Umfwikisheni. Nomba moneni.

...aba cishinka muli Kristu Yesu:

⁶⁸ Nomba, lekeni nkwate ulukuta ukubwekeshapo cilya. Musango nshi twingila muli Kristu? Ku kuilunda ku chalichi? Iyo. Pa kubika ishina lyesu pe buku? Iyo. Pa kubatishiwa mu kwibishiwa? Iyo. Musango nshi twingila muli Kristu? Ku Mupashi umo uwa Mushilo ifwe bonse tulabatishiwa ku bulayo bumu, Umubili, kabili tulakumako kuli fyonse filya ifyaba mu mpanga. Ameni! Owe, ine—nalitemwa cilya. Nge shiwi talyacikoma, nga nacipunda. Mwe, ilyo naingila muli iyi mpanga, yena yandi. Ndi kumwesu nomba; mu Kanaani. Ndi uwakumako ku cintu conse ico Lesa alefwaya ukumbomfeshapo. Ndeenda pa mishili ya mushilo, umwana wa Mfumu, uwafwikwa kabili uwaiteyanya. Ninjisa ukufuma mu Egupti, ukwisa ukupita mu mpanga ya bulayo, nalicimishe amesho, ukupita ukuciluka Yordani ukwisa muli ubu bulayo ubwupalwa. Owe, musango nshi naishile cikwata? Ku Mupashi umo. Umusango umo wine Paulo abu Pokelele, wabombele pali ine umusango umo wine Wacitile pali ena, umusango umo wine Wacitile pali imwe. Ku Mupashi umo ifwe bonse twalibatishiwa. Te kusanswa, ukusanswa fye kumo ukunono ukwa Kwena, kumfwika bwino nganshi; lelo ukwibishiwa mukati! Bonse ukulengwa ukusamba mukati, mu Mupashi wa Mushilo. Bulya e bulayo.

⁶⁹ Abena Efese wesu, Yoshua wesu, uyo waba Mupashi wa Mushilo, *Yoshua* cipilibula “Yesu, Kapususha.” Yoshua ukupilibula Umupashi wa Mushilo ukwiminako cena muli

bumupashi nga filya cilya cali mu cifyalilwa, ulya wena e Mpuka yesu ikalamba. Wene e Ntungulushi yesu ikalamba. Nge fyo Lesa ali na Yoshua, e fyo Lesa ali (mu Mupashi wa Mushilo) ukulatwensha ensha. Kabili ilyo lubembu lwa isa mu nkambi, Mupashi wa Mushilo aleminika, “Cinshi icilubene muno muli ulu lukuta? Icintu cimo nacilubana.” Owe, bushe tekuti mumone ifyo twakwata aba bana bakwa Kishi abengi sana nomba? Ba Sauli abengi sana balafuma ku masukulu yafya bulesa no kulaya kunse no kulasambilisha ifi fintu ifya pondama, nge fyo Baibele isosa bali no kucita, mu butuntulu, ukwabulo kukwata Icitetekelo, ukuipatula abene ukufuma kuli imwe, ukwabula ukukwata isenge na imwe, kabili nafimbipo, ukukwata imimonekele ya bukapepa no kukana Amaka ya buko, ku bamusango ifi talukako.” Tabaishiba uko bafuma, tekuti bapele ubulondoloshi nangu bumo.

⁷⁰ Ndesosa ici ukufuma kuli Munyina Booth Clibborn, umunandi, nga kuliko icintu icili conse ico caba ica mucu...ica mucani icishalengwa na lesa, icili conse mwi sonde, ni kafwalo. Kafwalo ewacepeshapo pa fintu fyonse. Ena aba i...ena—ena taishiba ifyo aba. Tekuti aifyale umwine eka nakabili. Kafwalo tekuti akumane na kafwalo umbi kabili no kwisaba kafwalo. Ena ni nshi capwa. Taishiba uko wishi afuma, nangula alishiba uko nyina afuma, pantu ena munono—ni punda umunono kabili nakabalwe iikota. Lesa tatalile ukucita cilya. Mwilaesha ukubika ica musango ulya pali Lesa. Lesa tatala ukucita cilya. Lesa atile, “Icintu conse cili no kuleta umusango wa ciko.” Ee, mukwai. Lelo kafwalo aba ni—ni...wishi ali ni punda kabili nyina ali ni kabalwe iikota, eico taishiba uko afuma. Ena—ena—ena nikabalwe ukweshwa ukuba kafwalo, atemwa kafwalo...atemwa ena nikabalwe ukweshwa ukuba punda, punda ukweshwa ukuba kabalwe. Taishiba kuntu afuma. Kabili ena aba nkosa mutima uwatala ukubapo mwi sonde. Tekuti mukatale ukukwata ukusubila muli ena.

⁷¹ Kabili ulya emusango abengi abantu baba mu lukuta. Tabaishiba shibo nani, tabaishiba nyinabo nani. Icintu fye cimo ico baishiba, limbi bena ni ba Presbyterian, Methodist, Baptist, atemwa Pentecostal, atemwa icintu cimo. Tabaishiba uko bafuma. Kabili punda umukote, kuti mwabilikisha fye kuli ena mu musango onse mule fwaya ukubilishishamo, kabili ali no kwiminina palya no kwimya yalya amatwi ayakulu, no kulokelesha. Kuti mwashimikila kuli bena inshita yonse ya bushiku, kabili tabaishiba nangu panono ilyo bafumine nga filya bacitile ilyo baingile. Nomba, cilya cishinka nganshi. Nshilepilibulo kubo wafikansa, lelo ndefwayo ukumweba Iceine.

⁷² Lelo kwaba icintu cimo ico benga cita, bena ba bomfi basuma. Owe, bena ba bomba fye, ukubomba, ukubomba,

ukubomba, ukubomba. Ici cilendeta kuli aba ba Arminian abo abesha lyonse ukubomba inshila yabo ukuya mu Mulu. Cilya cishinka, punda. Owe, Akabungwe Kabanamayo Akakwafwilisha, kabili ne nkonko ya mulalilo, ku kulipila, kashimikila. “Kabili tulingile ukukwata aya masha, kabili aya mangalo.” Caba fye ukubomba, ukubomba, ukubomba, ukubomba, ukubomba, ukubomba. Kabili, bena, cinshi ico babombela?

⁷³ Mukabepushe, “Bushe mwalipokelela Mupashi wa Mushilo ukutula ilyo mwacetekele?”

⁷⁴ Balemya amatwi yabo, kabili tabaishiba uko balingile ukuba, “Cinshi ico ulepilibula? Nikwisa uko fyonse *fi*? Cinshi ico ulepilibula, Umupashi wa Mushilo? Nshatala naumfwapo icintu nangu cimo palwa Cena. Owe, mulingile ukuba bamo abafulungana.” Mwamona, tabaishiba ifyo shibo ali, atemwa ifyo nyinabo ali, tutile. Kabili mulingile ukuboma pa cintu icili conse ico mulecita, ukuma *apa* kabili ukuma *palya*, kabili ukuma *apa* kabili ukuma *palya*. Cilya cishinka, kafwalo uwakale.

⁷⁵ Lelo, ndemweba, tamulingile ukucita cilya kuli kabalwe umwine mwine. Mukomefye ubwembya pali ena umuku fye umo, kabili munyina, ena ninshi aya. Aliishiba ifyo alecita. Owe, ifyo cawama ukwendela pali kabalwe umwine mwine! Ifyo cawama ukusoso kuti, “Isa kuno, mulumendo.” Owe, we mwaume, mulingile ukwikatisha, ali nokusha icakwikalapo mulwelele.

⁷⁶ Ulya e musango cabelamo naku Mwinakristu umwine mwine. Haleluya! “Pokeleleni Umupashi wa Mushilo. Lapileni, onse muli imwe, no ku batishiwa mwi Shina lya kwa Yesu Kristu, ku kulekelelwa imembu shenu.” Balaya, bwangu bwangu fye ngefyo benga cita ku menshi, nabaya. Te kuti batushe akasuba no bushiku mpaka bapokelela Umupashi wa Mushilo. Cinshi? Mwaliishiba, Umwinakristu aliishiba wishi ifyo ali. Mwamona, cisenda babili pakuti kube ukufyalwa. Cilya cishinka, tata na mayo. Kafwalo taishiba uwali wishi, atemwa uwali nyina. Lelo ifwe twaliishiba Uyo uwali Tata na Mayo, pantu twalifyalwa ku Cebo cakwa Lesa icalembwa, ukushininkishiwa no Mupashi. Petro atile, pa Bushiku wa Pentecost, “Nga mwalapila no ku batishiwa, onse wa muli imwe, mwi Shina lyakwa Yesu Kristu, ku kulekelelwa imembu shenu, mukapokelela icabupe Umupashi wa Mushilo.”

⁷⁷ Kabili, munyina, Umwinakristu uwafyalwa icine cine, (owe, mwe) umupashi wakwe, lilya line ilyo apokelela Icebo, alapokelela Umupashi wa Mushilo. Mwipusheni icintu cimo nomba! Alishiba apo aiminina. “Bushe walicetekela mu kundapwa kwa Bulesa?” “Ameni!” “Bushe wali cetekela mu Kwisa kwa Cibili?” “Ameni!”

78 Mukepushe kafwalo cilya. Bukapepa bwa bukafwalo, “Uh, nshaishiba. Doctor Jones atile inshita imo. . .” Kulya, konkeni Sauli. Mwamona? “Owe, tabaishiba. Cisuma, ndekweba, ulukuta lwandi talwashininkisha palwa Cena.”

79 Owe, munyina, lelo umwaume no mwanakashi uwafyalwa cipya cipya aba fye uwashininkisha pa kwisa kwa kwa Shikulu Yesu, babafye abashininkisha balikwata Umupashi wa Mushilo nge fyo kwaba Umupashi wa Mushilo uwa kupelwa.

80 Nomba, Yesu atile. . . Umwanakashi pa cishima, “Tupepela muli ulu lupili, kabili aba Yuda bapepela ku Yerusalemu.”

81 Atile, “We mwanakashi, umfwa Ifyebo Fyandi! Inshita ileisa, kabili nomba ili, ilyo Tata afwaya abo aba Mupepa ukumupepela mu Mupashi kabili na mu Cine.”

82 Icebo cenu e Cine. Kabili cila muntu uwinga belenga Baibele no kucetekele Cebo conse ilya Baibele isosa, no ku konka ukufunda kwa Iko, no kupokelela Umupashi wa Mushilo umo wine uo bena bapokelele, umusango umo wine ba Upokelelemo, imibombele imo ine bali Upokelele, amaka yamo yene baliyakwete ilyo ba Upokelele, alishiba ifyo Wishi na Nyina bali. Alishiba alisambwa mu Mulopa wakwa Yesu Kristu, ukufyalwa ku Mupashi, ukwisushiwa nokusubwa kwakwa Lesa. Alishiba apo aiminina. Mucine! Ali mu Kanaani. Aliishiba uko afuma. Ulya e musango cabelamo ku Mwinakristu wa cine cine. Mwipusheni, “Bushe walipokelela Mupashi wa Mushilo ukutula ilyo wacetekele?” “Ameni, munyina!”

83 Ukwiminina ubushiku bumbi pa washila umukote, imyaka yakufyalwa amakumi pabula na ibili, ukulanda kuli pastor wakwe uwa myaka yakufyalwa amakumi cine konse konse, natile, “Mama?”

Uwaishibisha fye ngefyo engaba, atile, “Ee, we mwana wandi.”

84 Natile, “Ukufuma lilali ilyo wapokelele Mupashi wa Mushilo?”

Atile, “Ubukata kuli Lesa! Nalimo imyaka amakumi mutanda iyapitapo nali Upokelele.”

85 Nomba, nga ena ni kafwalo, nga lisosele, “Nomba, loleleni pali miniti, nalipokelele nkosho no kusanswa amenshi ilyo nali. . . Cisuma, mucine, kabili balinsendele mu lukuta kabili nalitwele nkalata yandi kuli *kampanda*.” Owe, ine uluse! Tabaishiba no kwishiba uko balingile ukuba.

86 Lelo ena alishiba uko ububeli bwakwe bwafumine. Ena eko ali kulya ilyo cacitike. Ena afyelwe ku menshi na ku Mupashi. Alishibe, kabili amenshi ukupitila mu musambilo wa menshi ku Cebo, cisende Cebo.

87 Nomba moneni ifyo ici calembwa, “Kuli abo abali muli Kristu Yesu.” Paulo, nomba, ibukisheni...Ndesende nshita itali, lelo nshapwishe ici cipandwa. Lelo nalaangufyanya...Bushe na mitemwa? Owe, Ilatweba apo twabela, lelo tekuti tucite mu nshita imo iya bushiku. Tukabila umweshi atemwa ibili ukucite ci, cila nshita ya bushiku, ukuya fye ukupita muli Yena, Icebo pa Cebo. Ukubwekela kunuma no kucileta mu malyashi ya kale no kucitantika bwino bwino, Icebo pa Cebo, kabili no kumilangisha ukutila Cena Cine. Nomba kambelenge ilya vesi bwangu bwangu nakabili.

Paulo, umutumwa wa kwa Kristu Yesu umwabelo kufwaya kwa kwa Lesa (te kufwaya kwa muntu), kuba mushilo abali mu Efese, kabili (ukusuntikana) aba cishinka muli Kristu Yesu:

88 Cilepilibula, “Baliitwa ukufumamo, balipatulwa, kabili nomba balibatishiwa ku Mupashi wa Mushilo, kabili bali muli Kristu Yesu. Ndelemba iyi nkalata kuli imwe, mwe batemwikwa bandi.” Owe! Ndetontokanya pali Paulo kulya lubali pamo na bena ino ine nshita, owe, ifyo kusansamuka! Ulyo mutumwa umukote umunono baliputwileko umutwe wakwe kulya. Naliminine pa ncende apo baputwile umutwe wakwe. Lelo, owe, umutwe wakwe eko uli muli ulyo mubili upya, kabili tawakatale ukuputulwako nakabili. Kabili ena naiminina kulya pamo nabo ino ine miniti, umutumwa umo wine uwalembele Ifi. Kabili atile, “Kuli imwe mwe bali muli Kristu Yesu! Ku Mupashi umo ifwe bonse tulabatishiwa muli uyu Mubili umo.” Nomba moneni.

Ukusenamina kube kuli imwe, no mutende, ififuma kuli Lesa Shifwe, na...Shikulu Yesu Kristu.

Abe uwa palwa Lesa kabili Wishi uwakwa Shikulwifwe Yesu Kristu, uwapalila ifwe mwi palo lyonse... (owe, bushe uleumfwa ici, Charlie?)...uwapalila ifwe mumapalo yonse aya bumupashi...

89 Teyamo fye ku batumwa, kabili yamo kuli ici, lelo Alitupala ifwe mwipalo lyonse ilya bumupashi. Umupashi wa Mushilo umo wine uwawile pa Bushiku bwa Pentecost e Mupashi wa Mushilo umo wine uli muno muno bushiku. Umupashi wa Mushilo umo wine uwalengele Maliya ukubilikisha no kulandila mu ndimi, no kukwata inshita isuma no kusangalala, kabili ne fintu ifyo acitile, e Mupashi wa Mushilo umo wine uuli muno muno bushiku. Umupashi wa Mushilo umo wine uwalengele Paulo pali bulyo bwato bwa kale, uko bwamoneke kwati bwalabunda kabili bwaleya, inshiku ikumi limo na shine akasuba no bushiku, takwali umweshi nangu intanda. Alolekeshe kunse kulya kabili cile

bimbi lyalikwete ciwa muli lyena, ukusunkanya, no kucensa ameno yakwe, kabili atile, “Nalakwibisha, mulumendo wakale, nomba. Ninkwikata nomba.”

⁹⁰ Kabili ilyo Paulo aile pesamba ukukwata ipepo ilinono, kulya kwa iminine Malaika, atile, “Witina, Paulo. Ubu bwato ubwakale buli no kuya onaikila pa cishi cimo. Kabiye no kulye ca kulya cobe ica mulalilo, cili fye bwino nomba.”

⁹¹ Uyu pano aisa na ilye minyololo pa maboko yakwe ayanono ayakale, ukulafishesha pa nkasa shakwe, kabili atile, “Sansamukeni, mwe baume, pantu Lesa, Malaika wakwa Lesa, uo ndi umubomfi wakwe, aciminina kuli ine no kusosa, ‘Paulo, witina.’” Ulya wine Mupashi wa Mushilo ali pano muno bushiku, Umupashi wakwa Lesa umu wine, ukupyungila kuli ifwe amapalo yamo yene aya bumupashi.

*. . .uwapalila ifwe mwi palo lyonse ilya bu mupashi
mu ncende sha mu myulu. . .*

⁹² Owe, katwiminine fye pali miniti na imbi pano. “Mu ncende sha mu myulu.” Nomba, te kunse ukuli konse, lelo mu ncende sha mu myulu. Twalilongana mu “myulu,” cilya cipilibula icifulo ca wacetekela. Ukutila, nga ni mpepa, nga na mupepa, atemwa ulukuta na lupepa, kabili tuli aba iteyanya pa Mbila, kabili natulongana fwebene capamo nga bashila, abaitwa, ababatishiwa na Mupashi wa Mushilo, abaisushiwa na mapalo yakwa Lesa, abaitwa, abasalwa, abaikala pamo mu ncende sha mu Myulu nomba, twaba mu Myulu mu mye yesu. Impashi yesu yalituleta mu myumfwile ya mu Myulu. Owe, munyina! Mwacimone ci, myumfwile ya mu Myulu! Owe, cinshi icinga citika muno bushiku, cinshi icinga citika muno bushiku nga natwikala muno mu myumfwile ya mu Myulu, kabili Umupashi wa Mushilo ukwenda pali cila mutima uyo uwa pilibulwa no kube cibumbwa cipya muli Kristu Yesu? Imembu shonse pe samba lya Mulopa, mu kushinshimuna ukwa pwililika, na maboko yesu pa mulu kuli Lesa kabili ne mitima yesu iyaputwamo, ukwikala mu ncende sha mu Myulu muli Kristu Yesu, ukupepela capamo mu ncende sha mu Myulu.

⁹³ Bushe mwalitala ukwikalapo muli imo? Owe, nalikala mpaka kuti naba ne nsansa ishapulishamo no kusosa, “Lesu, mwileka ine mfume pano.” Incende fye sha mu Myulu muli Kristu Yesu!

⁹⁴ Ukutupala na cinshi? Ukundapwa kwa Bulesa, ukwishibila libela, ubusokololo, ifimonwa, amaka, indimi, amabwilulo, amano, ukwishiba, amapalo yonse aya mu Myulu, kabili insansa isha bulo kulanda kabili isha isulamo Ubukata, umutima onse uwaisushiwamo na Mupashi, ukwendela capamo, ukwikala capamo mu ncende sha mu Myulu, ukwa bulo kukwata itontonkanyo nangu limo pakati kesu ilyabipa, ukwabula fwaka nangu imo iya kupepa, ukwabula indeleshi

nangu imo iipi, ukwabula nangu cimo *ici, cilya* atemwa cilya *cimbi*, ukwabula itontonkanya nangu limo ilyabipa, tapali nangu umo uukwete umufimbila ku mubiye, cila muntu ukulanda mukutemwa na mucumfwano, cila muntu no mutima umo mu ncende imo, “elyo kwaishile iciunda ukufuma ku Mulu nge cipupu ica mwela icikali.” Mwacimone co, “Natupala ifwe na mapalo yonse aya bumupashi.”

⁹⁵ Elyo Umupashi wa Mushilo kuti limbi wawila pa muntu umbi, no kusosa, “EFYO ASOSA SHIKULU. Kabiye ku ncende iya kuti no kucite cintu ica kuti.” Moneni cena ukucitika fye filya fine. [Munyina Branham alisho munwe wakwe imiku itatu—Ka.] Mwamona? “EFYO ASOSA SHIKULU. Kacite cintu ica musango ifi pa ncende iya musango ifi.” Moneni cena ukucitika filya fine. [Munyina Branham alisho munwe wakwe imiku ibili.]

⁹⁶ “Natupala capamo mu mapalo yonse aya mu Myulu mu ncende sha mu Myulu.” Moneni!

Nge fyo atusalile...

⁹⁷ Bushe twali Musala, atemwa Alitusala ifwe? Alitusala ifwe. Lilali? Ubushiku ubo twa cetekele Wene? Ukusalwa!

Nge fyo atusalile muli wene ilyo pano isonde tapalalengwa, ukuti tube aba mushilo...ababula akalema ku cinso cakwe...(ifilonganino?)... mu kutemwa:

⁹⁸ Nililali Lesa atusalile? Nililali ilyo Lesa asalile imwe mwe bakwete Mupashi wa Mushilo? Nililali ilyo Wene amusalile? Ilyo mufula we sonde taulalengwa. [Tapali kantu pa tepu—Ka.]...Alimusalile imwe. Kabili atumine Yesu pakutila Engaba icikonsolwelo ica membu shenu, ku kumwita ku kuwikishanya, ku Mwine, ku kutemwa. Owe, ndekabila nga twacikwata fye ama miniti na yambi aya nshita.

⁹⁹ Lekeneni ine, ilyo tatulaya pa ntanshi, tubwekele, Ukutendeka 1:26. Nkesa cibula pali Citatu. Ilyo Lesa alengele umuntu...Lintu Talalenga umuntu, Aitile Umwine “El,” E-1, El; E-1-h, “Elah,” “Elohim.” Ishiwi lipilibula, mu ci Hebele, “uyo wabapo umwine,” conse ku Mwine. Takuli nangu cimo icaliko kunuma Yakwe, Wene ewali fyonse ifyatalile ukubapo, Uyo uwabapo umwine! El, Elah, Elohim, cipilibula “uwalinga fyonse, uwa maka yonse, Impalume, uyo wabapo Umwine.” Owe!

¹⁰⁰ Lelo mu Kutendeka 2, ilyo Alengele muntu, Atile, “Nine,” Y-a-h-u, J-u-v-u-h, Jvhu, Yehoba. Ni cinshi capilibwile? “Nine Uyo uwabapo umwine Uyo uwalenga icintu cimo ukufuma muli Ine wine, ukubo mwana Wandu, atemwa icapakashita, atemwa umunono, umo munono Wandu.” Ubukata! Cinshi? Apele muntu...Yehoba cipilibula ukutila Apele umuntu ukuba umulungu unono. Pantu Wene ni Tata, Lesa, kabili

Alengele muntu umulungu unono, e ico Wene tali uwabapo umwine nakabili, Amonekela pamo no lupwa Lwakwe. Elah, Elah, Elohim. Nomba, nomba Wene ni Yehoba. *Yehoba*, ukupilibula, “Uyo Umonekela no lupwa Lwakwe.” Nomba, Lesa alengele muntu ukuteka pe sonde lyonse, alikwete bukateka. Kabili isonde lyali ubwikalo bwa muntu. Bushe ilyo li Lembo? Kanshi nga cakutula cilya e bwikalo bwakwe, ali mulungu pe sonde. Ena kuti asosa, kabili kuti caba ifyo fine. Ena kuti asosa *ici*, kabili kuti caba ifyo fine. Ulya Ali palya, Lesa, Yehoba, Uyo Uwalipo inshita imo ukubapo umwine, lelo nomba alemonekela no lupwa Lwakwe, kabili na bana Bakwe pamo Nankwe. Mwacimone co.

¹⁰¹ Nomba, belengeni cilya. Tukesha muli cilya pali Citatu ubushiku, ilyo tukakwata inshita itali. Tukwete fye nalimo ama miniti na yambi ikumi na yasano kabili twala... Nacitontokanya kuti na fika pa cifulo pamo pano, lelo tatwacite, kulya uko twakakatikwa na Mupashi wa Mushilo uwalailwe. Cisuma.

¹⁰² Nomba, nililali twaitilwe ukuba ababomfi bakwa Lesa? Nililali Orman Neville aitulwe ukuba umubomfi wakwa Lesa? Owe, Mwe! Ici cilantensha. Nalamweba, katusende Amalemba yamo. Ndefwaya iwe usende Petro Uwantanshi 1:20. Kabili, Pat, senda Ukusokolola 17:8. Kabili nalasenda Ukusokolola 13. Kabili tulefwaya tumfwe pano, mulefwaya ukwishiba ilyo Lesa amwitile ukuba Abenakristu. Owe, nalitemwa ici. Ici cili, “Umuntu te kucilyo ceka akekalila no mweo, lelo ku Cebo conse icifuma ku kanwa ka kwa Lesa.” Cisuma, Munyina Neville, nawisula Petro Wantanshi 1:20. [Munyina Neville atila, “1:20.” —Ka.] E ico, belenga 1:19 na 20. Umfweni kuli ici. [“1:19 na 20.”] Ee. [Munyina Neville abelenga Petro Wantanshi 1:19-20.]

Lelo ni ku mulopa uwa finisha wa kwa Kristu, ngo wa mwana wa mpanga uwa bula akalema kabili uwa bula akabi:

Wene aishibikilwe libela ilyo pano isonde tapalengwa, lelo amoneka pa mpela ya nshita pa mulandu wa imwe.

¹⁰³ Nililali Aishibikilwe libela? Lintu umufula we sonde taulalengwa. Munyina Pat, mbelengela Ukusokolola 17:8. [Munyina Pat abelenga Ukusokolola 17:8—Ka.]:

Iciswango ico mwene calipo, kabili tacilipo; lelo cili no kufuma mu cilindi ca kumbo, no kuya mubonaushi: na bekashi aba pe sonde bakasunguka, aba shalemwa amashina yabo mwi buku lya mweo ukufuma ku kulengwa kwa calo, bakapapa pa kumone ciswango pa kuti calipo, kabili tacilipo, kabili cikabapo.

¹⁰⁴ Nani ukabepwa? Nani uyo ukabepwa kuli uyu muntu kapepa nga filya Sauli ali? Cilya cali fye ica bucenjeshi

nganshi kabili icapwililika nganshi mpaka kuti cabepa na bani? Bene A-... [Ulukuta lwa asuka, “-salwa”—Ka.] nga... [“cingacitwa.”] Nga cingacitwa. Cisuma, Ukusokolola 13:8, kamubelengele ici.

Abekashi aba pano nse bonse baka... abekashi aba pano nse bonse ba kacipepa, onse usha lembelwe ishina lyakwe ukufuma ku kulengwa kwa pano isonde mwi buku lya mweo ilya Mwana wa mpaanga uwa ipaiwe.

¹⁰⁵ Nililali ilyo amashina yesu yabikilwe mwi Buku lya Mweo ilya Mwana wa Mpaanga? Ilyo Mwana wa Mpaanga aipaiwe ilyo mufula we sonde taulalengwa. Ilyo Lesa ali ni Yehoba, El, Ela, Elohim, Uyo uwabapo Umwine. Kwati fye ni Diamond imo ikalamba ikulu, kabili Wene tekuti abe cintu cimbi, lelo mukati ka iyi diamond imibele Yakwe ali ni Kapususha. Muli iyi Mibele, mukati ka Wene, mwali Kondapa. Cisuma, takwali nangu cimo ica kupususha kabili nangu cimo ica kundapa, lelo imibele Yakwe yali cilangishe. E ico, kanshi ilyo mufula we sonde taulalengwa, ilyo Aishibe, ukutila icilangisho ickalamba mukati muno palwa Wene, ukutila Akesaba Kapususha, ukutila Akesaisa no kulengo buntunse no kwikala mukati kesu, kabili Alishiba ku filaso Fyakwe tukaposhiwa, Aipeye Umwana wa Mpaanga pe Buku Lyakwe ilyo mufula we sonde taulalengwa, no kulembe shina lyenu pali lilye Buku ilyo mufula we sonde taulalengwa.

¹⁰⁶ Umfweni kuli Ci! Ukulingilwa libela kulolekesha kunuma ku kwishibila libela, ndepilibula ukusalwa. Ukusalwa kulolekesha kunuma ku kwishibila libela, kabili ukulingilwa libela kulolekesha ku mpela. Mwilabako cilya, ukutila ukusalwa kulolekesha kunuma kuno, ici cili apa, “Nali amankumba. Nafyelwe mu lubembu, uwapangwa mu mampulu, naishile pe sonde ndebepo bufi, ukufyalwa pakati ka ba bembu. Tata na mayo kabili no lupwa lwandi lonse, aba bembu. Nali amankumba. Lelo, mukupumikisha fye, naishileba uluseke lwa ngano. Cacitike mu musango nshi?” Cilya, cilya ni cinshi? Ukusalwa. Lesa, ilyo mufula we sonde taulalengwa, asalile ukutila amankumba yali no kuba uluseke lwa ngano. “Nomba ninjishiba ndi luseke lwa ngano, pantu na lipusushiwa. Musango nshi ncicitalamo?” Ukulolekesha kunuma no kumona ukutila Alicilingile libela, akale sana. Ukwishibila libela Alimwene ukutila nali no ku Mutemwa, e ico Apangile icikonsolwelo ukupitila mu Mwana Wakwe Wine, ukutila ukupitila muli Wene kuti naba ukufuma mu mankumba ku luseke lwa ngano. “Nomba, nikwisa ndi nomba?” Nalipusushiwa, ndeendela mu kusenamina kwa kwa Lesa. “Ni cinshi ico kulingilwa libela kulolekeshako?” Kumpela. “Nikwisa uko Akantwala, kabili nikwisa uko ndeya?” Ici nacimwikata. Mwacimone co.

107 Nomba katubelenge fye ukutantalishako panono, elyo kabili twalaisala pa kashita akanono.

Nge fyo atu...salile muli wene ilyo pano isonde pali tapalalengwa, ukuti tube aba mushilo...aba bula kalema ku cinso cakwe muku temwa:

Atulingile kabela mu kutemwa ku kuba abana, ukulingilwa kabela ukuba abana ba mwine muli Yesu Kristu, umwabelo kubekwa kwa kupanga kwakwe,

108 Cinshi ico Wene acitile? Wene, ku kwishibila libela, alitumwene ifwe, ukwishiba ukutila Ali ni Kapususha, uwabapo umwine. Takwali ba Malaika nangu bamo, nangu cimo; Lesa fye eka, Elah, Elohim, Uyo uwabapo umwine, nangu cimo lelo Wene eka. Lelo muli Wene mwali Kapususha. Cisuma, ni cinshi ico Ali no kupususha, takuli nangu cimo icaluba? Ukwishiba cilya, lyena Alishibe ukutila iyi mibele yakwe ikalamba muli Wene ikesa langisha icintu cimo kunge kulya ico Engesa pususha. Kanshi ilyo cacitile cilya, kukwishibila libela Aolekeshe ku ntanshi kabili Alimwene umuntu onse ukesa Cipokelela. Elyo kabili pa kucite co, Atile, “Ku kupususha cilya, inshila fye imo iyo ninga cicitilamo, kuti caba ukwika ne Mwine no kulengwo mubili no kusenda ulubembu lwa muntu pali Wene, no kumufwila, pakutila ningaba Uyo ulepepwa,” pantu Wene ni Lesa, icintu ica kupepa.

109 Kanshi Wene alikile no kusenda pa Mwine. Kabili ilyo Acitile cilya, Acitile cilya pa kutila Engapususha imwe mwe balefwaya ukupusushiwa. Bushe mulemona ico ndepilibula? Ku kwishibila libela, Lesa uwaishibila libela, Uyo uwaishiba ifintu fyonse, amwene Umwana wa Mpaanga, kabili Aipeye Umwana wa Mpaanga ilyo mufula we sonde taulalengwa, kabili Abikile ishina lyenu pe Buku ilya Mweo ilya Mwana wa Mpaanga. Kabili Alimwene ubucenjeshi bwakwa Satana, ifyo akesa cita. E ico Abikile ishina lyenu palya. Kabili Atile ukutila munkanyakristu akaba uwa bukapepa nganshi, umusuma nganshi, umuntu uwa wama sana, umuntu uwa cenjela sana, umuntu uwa bukapepa sana, ukutila akabepa na basalwa bene nga cinga citwa. Lelo teti cicitwe, pantu amashina yabo yasontelwe libela ilyo mufula we sonde taulalengwa. Ku kusalwa Alibasalile, kabili ku kulingilwa libela balishiba uko baleya. Mwacimone co.

110 Nomba, nani uwinga twishika cilya? Filya efo Paulo asosele. Yalya e Malembo yakwa Paulo. Kulya e kulemba kwa kwa Paulo. Filya efo asambilishe ulukuta lwakwe. Ulukuta, mucifulo caluko, ilyo mufula we sonde taulalengwa. Ilyo Lesa, mubukali Bwakwe bwa pa kupapa, alefyala, alefyala imwe, ukwishiba ifyo mwinga cita, amubikile mu ncende yenu mu Mubili Wakwe umwine, ukuba umukashi wapa ng’anda, ukuba

umulimi, ukuba kashimikila, ukuba kasesema, ukuba ici atemwa cilya. Amubikile imwe mucifulo cenu. Kanshi ilyo twaisa ukufuma mu mpanga sha garliki sha Egupti, ukupitila mukusangululwa, no ku batishiwa mu mpanga ya bulayo...Pantu, ubulayo bwakwa Lesa Mupashi wa Mushilo. Abena Efese 4:30, itila, “Mwilenga Mupashi wa Mushilo wakwa Lesa ubulanda uo mwakakatikilwako mpaka ubushiku bwa kulubuka kwenu.” Kanshi Lesa, pa kulingila libela ulukuta, Atile, “Kabili abantu bonse, kukaba ba million na ba million abo abakaba bakapepa sana no kubepwa.” Abo beka abashakabepwe bakaba niabo aba isa mu mpanga ya bulayo, abo umufula we sonde taulalengwa balikwete amashina yabo ukubikwa mwi Buku Iya Mweo Iya Mwana wa Mpaanga, no kwisa mu mpanga ya bulayo, no kuipakisha mulya.

¹¹¹ Abantu abengi balakwata umwensho muli no kucite fintu mu musango uwa kusekesha. Abantu abengi balomfwo mwensho Umupashi wa Mushilo uli no kumulenga ukucite cintu cimo imwe—imwe muli no kumfwe nsoni ku bantu. Abantu abengi balomfwo mwensho bali no kulila, kabili abatemwikwa babo bali no kubamona balelila, atemwa banyina, atemwa abena mupalamano benu, atemwa bakangalila benu ba ku ncito bali no kumumona.

¹¹² Lekeni mwebe palwa muntu inshita imo, ilyo nshilaisala. Kwaliko muntu uwe shina lyakwa Dabidi, kabili ilyo icipao cakwa Lesa cali kulya mu mpanga ya bena Pelishite, kabili Cena caishile fika, ukutintwa ne cipao, ing’ombe ilume ikote yalefitinta, ilyo Dabidi amwene cilye cipao ukwisa, alikwete umwingila unono pali ena, ali butukile kulya, apantile inkasa shakwe mu mwela, no kutoloka toloka, no kupunda no kutoloka, kabili alishanine no kutoloka no kushana. Kabili, ena, imfumu ya Israele! Kabili umukashi wakwe alolekeshe kunse pe window no kumumona ukucita ifintu mu musango uwa ibela, alimusenteke. Cinshi, alingile alisosele, “Icipumbu! Lolekesheni kuli wene kunse kulya, umusango alecitilamo, ukuposa inkasa shakwe mu mwela, no kutoloka toloka no kulashana muli ulya musango. Cinshi, alingile na fulungana!” Kabili ilya nshita ya bushiku ilyo aishile ingila, umwanakashi atile, mu mashiwi nga aya, “Cinshi, naung’umfwise nsoni. Cinshi, iwe, we mfumu, umulume wandi, kunse kulya ukulacita filya, ukulacita muli ulyo musango!”

¹¹³ Dabidi atile, “Mailo nkesa cilishapo ukucila filya. Ee, mukwai!” Atile, “Bushe tawaishibe ukutila naleshanina kuli Shikulu?” Alyabwike! Ali mu mpanga ya bulayo. Alilufishe ifya kuiwaminisha kabili ne fiko fya mwi sonde. Ali ne nsansa sana ukwishiba ukutila icipao caleisa mu musumba wakwe wine.

¹¹⁴ Kabili, owe, ndemweba, abantu bamo balomfwo mwensho ukupokelela Mupashi wa Mushilo, ukumfwo mwensho ukutila

limbi kuti balandila mu ndimi. Bali no mwenso ukutila umuntu umo kuti asosa, “Nomba, ni umo uwa aba bantu aba ndimi.” Balomfwo mwenso ukwisa ku chalici no kubatishiwa mwi Shina lyakwa Yesu Kristu, pantu bali ne nsoni pali Cena. Uh! Owe!

¹¹⁵ Umuntu umo atile ningile nabweseshamo ama tepu yandi, pantu nalishimikile pa kubatishiwa mwi Shina lyakwa Yesu Kristu. Nshaka ya bweseshemo. Ndepangilapo ayengi! Cilya cishinka, cishinka, ukupangilapo ayengi! Ilya ni Baibele. Nga tabalefwaya ifyo twacitile ubushiku bwa fumako, lolekesheni fye ifyo tukesa cita mailo! Cilya e cintu ica kucita, mwamona, twalilileni fye ukuya. Takwaba impela kuli cena, pantu cena cakwa Shikulu. Cena ni Lesa.

¹¹⁶ Namwishiba ifyo Lesa acitile? Lesa alolekeshe panshi ukufuma mu Mulu, Atile, “Dabidi, uli umuntu ukufuma mu mutima Wandi Wine.” Dabidi tali na nsoni. Ali mu bomfi wakwa Shikulu. Ali temenwe Shikulu. Kabili ali uwa nsansa sana, uwasangalala nganshi, mpaka tatontonkenye pa fyo muntu aba.

¹¹⁷ Mulemona, nge fyo na cisosa mu kushimikila kwandi muno lucelo, tuli no mwenso sana, ica kutila, tulefwaya Sauli ku kutufunda, tulefwaya Sauli ukufuma ku serminary imo ku kutweba ifyo tulingile twa cita bukapepa bwesu kabili ifyo tulingile ukubucita. Cilya caba kulubali lumbi lwa Yordan. Kuno lubali, Umupashi wa Mushilo alatungulula. Ulubali lwa kuno muli kunse ka filye fiko. Ululubali lwa kuno ta musakamana pafyo batontonkanya. Ulubali lwa kuno muli abafwa, kabili ubumi bwenu buntu bwa fiswa muli Kristu ukupitila... kabili no kukakatikwa ku Mupashi wa Mushilo. Ta musakamana. Muleikala mu Kanaani. Kuti mwalya ingano isha kosa. Muli cibumbwa cipya muli Kristu Yesu. Muli pa bulendo ubwa ku mpanga ya bulayo.

¹¹⁸ Ndeibukisha ukwiminina kulya, Munyina Collins, imyaka amakumi yatatu iyapitapo, ilyo ici calici tacilakulwa nakalya. Kwali ukulongana ukunono ukwa mwitenti ilya belele pa kifutu apa, ukulongana kwandi ukwa kubalilapo. Naleshimikila iyi Imbila nsuma imo ine, icintu cimo cine, ubucindami ubushingakumako ubwakwa Kristu, ulubatisho lwa mu menshi mwi Shina lyakwa Yesu Kristu, ukucetekela Icebo conse ukuba Icine, ulubatisho lwa Mupashi wa Mushilo, ukundapwa kwa Bulesa, amaka yakwa Lesa, nge fyo nshimikila Yena nomba, nshatala ukutalukako nangu panono ukufuma kuli fyonse ifya Yena. Lesa nasokolola ifingi ifya Yena kuli ine, e ico, nge fyo Alesokolola Yena, ndetwalilila fye uku Ileta. Ena tatala ukufumyako ukufuma kuli ico icabapo kale, Atwalilila fye ukulundilako ifingi kuli Yena.

¹¹⁹ Naiminine palya ilyo nalimo abantu impendwa imyanda amakumi yasano baiminine ku lulamba, baleimba,

“Kululamba lwa Yordan uwa nkuka ninjiminina, no kutonte linso ililelolela, ku mpanga iya wama iya Kanaani kabili iya nsansa, uko icuma candi caba. Nililali nkafika kulya kwishilya iya wama no kubo wa palwa umuyayaya, nililali nkafika no kuba mu yakwa Tata, no kutusha umuyayaya?” Ilyo batendeke ukwimba lulya, naletwala umulumendo, mu mumana ku ku mubatisha kulya mwi Shina lyakwa Shikulu Yesu. Natile, “Tata uwa mu Mulu, ilyo ndeleta uyu mulumendo kuli Imwe pa kuyebelela kwakwe...” Nali fye umulumendo ine wine, ninkwata ifikope ifya cena ku ng’anda. Natile, “Nga na mubatisha na menshi, Shikulu, pa kuyebelela kwakwe, mwi Shina lyakwa Yesu Kristu Umwana wakwa Lesa, Mwisusheni na Mupashi wa Mushilo.” Kabili pali ilya ine nshita icintu cimo caishile tendeka ukushinguluka, kabili Ici calishile cileshingulukila panshi, Ulutanda Ulwabalika ulwa Lucelo lwaliminine palya. Lulya lwaiminine palya Ulubuuto ulo mumona palya pene pa cikope. Palya Lwaliiminine.

¹²⁰ Caile mwi sonde lyonse, ukufika kulya mu Canada no kushinguluka. Batile, “Ulubuuto ulwa kupapusha lwamonekela pa mulu wa kwa kashimikila wa lukuta lwa Baptist ilyo alebatisha.”

¹²¹ Inshiku ishinono isha fumako, ilyo Doctor Lamsa aishile kuli ine, kabili tatalile ukwishibapo icintu nangu cimo palwa cilya, kabili andetele cikope, ico ba munyina basendele kulya icili na ena nomba. Bushe na ukwata cilye cikope? Bushe na ukwata Baibele iwe, iyo ili apo, cili mwi buku lyobe? Cisuma. Mulya mwali icikope ica nshita ya kale ica ci Hebere ica cishibilo cakwa Lesa, cilya cine fye ica lipo mu nshiku shakwa Yobo, lintu Baibele tailalembwa. Lesa mu mibele Yakwe itatu, te milungu itatu. Lesa umo mu mibele itatu. Tata, Mwana, na Mupashi wa Mushilo, ama ofeshi yatatu ayo Lesa abombelemo. Te milungu itatu, imibele itatu! Kabili cilya Cali palya. Ilyo ulyo muntu umukalamba, Doctor Lamsa, kelula uwa Baibele iya Lamsa, ilyo asosele cilya lulyo lucelo. Ilyo na mwebele cilya, natile—natile, “Cilye cishibilo ni cinshi?”

¹²² Atile, “Cilya cishibilo icakwa Lesa ica kale, mu ci Hebere. Lesa, Lesa umo mu mibele itatu.”

Natile, “Icapala nga Tata, Mwana, na Mupashi wa Mushilo?”

¹²³ Aishileleka, kabili abikile kapu yakwe iya coffee panshi, alolekeshe kuli ine. Gene, ndecetekela eko wali kulya, Leo. Atile, “Ulecetekela cilya?”

Natile, “No mutima wandi onse.”

¹²⁴ Atile, “Mailo inshita ya bushiku, ukwiminina mukulongana kobe, Munyina Branham, nali mwene kulyo kulingulula. Nshatala na kumonapo mu America, na mu mpanga yandi.” Atile, “Aba bantu abena America tabaishiba

no kwishiba Baibele. Icintu fye cimo ico baishiba cilonganino cabo. Tabaishiba napo baiminina.” Atile, “Tabaishibapo nangu cimo.” Atile, “Lelo ilyo naiminine palya mailo ubushiku,” natile, “Natile...” Nomba, Munyina Geen, ndesosa fye ici no mucinshi no kutemwa ne fya musango ifi. Atile, “Natile, ‘Ulya alingile ukuba kasesema.’ Lelo ilyo na mwene ukutula walicetekela ukutula Tata, Mwana na Mupashi wa Mushilo tayali imilungu itatu, cali mibele, lyena nalishibe ukutula wali kasesema wakwa Lesa, nga te ifyo te kuti cisokolwelwe kuli iwe nga filya. Atile, “Cilya e cishibilo icapwililika.” Atile, “Nshatala...” Atile, “Te we Oneness?”

¹²⁵ Natile, “Iyo, mukwai. Te ine Oneness. Nalicetekela muli Lesa ukuba Lesa Impalume, kabili imibele itatu ema ofeshi fye yatatu ayo Lesa aikelemo.”

¹²⁶ Atile, “Umutima obe upalwe!” Atile, “Ubushiku bumo ukapongolwela umulopa obe pe sonde pali cilya, lelo,” atile, “bakasesema balafwilapo lyonse pa mulimo wabo.”

¹²⁷ Kabili natile, “E ico lekeni cibe, nga cileseksha Shikulu wandi.” Kelula wa Baibele ya Lamsa.

¹²⁸ Owe, cabe cishinka nganishi. Miku inga, ilyo nsosa kuli ulu lukuta, nge fyo Samwele asosele ilyo tabalasala Sauli, “Ilyo ta mulafuma ukuya ku kuilunda ku cilonganino cimo nomba, no kuikaka mwe bene mu musango umo uwa bukapepa, cinshi ta mulelekela Mupashi wa Mushilo ukumutungulula?” Cinshi tamulesendela Lesa ukuba Intungulushi yenu no kuleka Wene amupale, no kulabako palwa cilonganino cenu. Nomba, nshilesosa ukutula tamulingile mwaba ku cilonganino icili conse ca lukuta, beni ku cili conse ico mulefwaya ukubako. Cilya cili kuli imwe. Lelo ndemweba, palwenu, lekeni Umupashi wa Mushilo amutungulule. Mulebelenga Baibele. Kabili ifyo Baibele isosa ukuti mucite, ciciteni. Lesa amupale.

¹²⁹ Kabili nomba nalilolela inshita itali sana. Ndesunguka nga kuliko umo muno uyo wacilafwaya ukwisa mu mulongo we pepo ku kupepelwa. Nge ko bali, kuti baimya amaboko yabo. Umo fye, babili, batatu. Cisuma. Imwe bonse iseni fye kuno kwine no kwiminina kuno nga mulefwaya ukucita, pali ino nshita, kabili—kabili twalakwata ipepo. Elyo kabili tuli...Nshilefwaya imwe ukuya nakalya. Ndefwaya ukucite cintu cimo ica kusuminisha pano pene fye lintu fye ta—tatulaisala.

¹³⁰ Ni banga abatemwa ukusoma Ibuku lya Bena Galatia...owe, ndepilibula Abena Efese? Nomba, pali Citatu ubushiku, tuli no kuya mu Cikakatikilo. Elyo kabili pa bushiku bwapa Mulungu ulucelo ubukakonkapo, tuli no kwisa bika mu cifulo ca luko ulukuta. Owe, nga limbi tuli no kwisa isa pali cilya, pali Citatu mu nshita ya bushiku, kuli imwe mwe

bantu muno mu Jeff. Ukubika mu cifulo ca luko ulukuta kuntu babelala, cila umo. Ifyo twitwa ku bwana. Lesa alitusenda ukuba bana, tuli bana ukupitila mukufyalwa. Alitusenda no kutubika mu cifulo cesu ku Mupashi wa Mushilo. Lolekesheni! Bonse cila umo bali AbaHebere, ilyo baabwike umumana, lelo Yoshua alyakenye mpanga kabili alipele cila umo impanga yakwe ukulingana no kusosa kwa kwa nyina pa kufyalwa, uko Mupashi wa Mushilo wamwebele.

¹³¹ Lolekesheni kuli Yakobo ilyo alefwa, kasesema, uwapofula, abikile nkasa shakwe pa busanshi, atile, “Iseni kuno mwe bana bakwa Yakobo kabili ndi no kumweba uko mukesa ikala mu bushiku bwa kulekelesha.” [Munyina Branham atote ndupi shakwe imiku ibili—Ka.] Owe, ninjishiba kuti na moneka uwa ibela. Abantu kuti ba moneka abaibela. Lelo, owe, nga mwalishibe fye i—icishininkisho, u—ukubilima mu mutima! “Iseni kuno nalamweba uko mukesa ikala mu nshiku sha kulekelesha.” Kabili kuti na senda llemba lilya line, no kubula map ukwa ba Yuda bekala ilelo no kushininkisha kuli imwe baba pa ncende fye imo ine iyo Yakobo asosele ukutila bakabapo mu bushiku bwa kulekelesha. Kabili tabatala ukucita, kulya, tabatala ukuba pali ilye ncende mpaka ilyo babwelele ukutula May uwalenga cinelubali, 1946, inshita ya bushiku Malaika uwakwa Shikulu amoneke kuli ine kulya lubali no kusosa pali uyu mulimo. Kabili kuti na mulangisha cilya, ilyo babwekele mu mpanga ipya, baishile fika fye palya pene pa fifulo apo Yakobo asosele ukuti bakekala. Kabili balya bali palya bali kala palya ilelo. Owe, owe, mwe, owe, mwe! Tuli ubushiku bumo mupepi ku Mwesu, epela fye.

¹³² Imwe mwe bantu basuma, na mulwala, nga te ifyo te kuti muleiminina fye uko ku kwiminina fye. Ndi munyinenwe. Nalikwata umulimo ukufuma kuli Lesa ku kupepela abalwele. Te ngo lwandi...ngo wakwata amaka ukundapa, nshakwata. Lelo nalikwata amaka ye pepo. Nge fyo na cisosa mu lucelo, Dabidi takwete nangu cimo lelo icisukushilo icinono, lelo atile, “Ninjishiba ifyo cili no kucita na maka yakwa Lesa pali cena.” Mwamona? Nkwete fye ipepo ilinono uku mipepelapo, kabili ne ndupi shandi ukubikwa pali imwe, lelo nalishiba ifyo icitetekelo muli Lesa cicita. Calibombela bambi, cili no kubombela na imwe. Mu cetekele ico nombamba no ku tampwila fye, kuno ukupalamafye panono ku ncende.

¹³³ Nombamba, ndesunguka, ukulenga ici ukuti cibombwe bwino, nga te kuti njipushe munyinanane ukwisa kuno no kubasuba na mafuta. Bushe kuti wacita cilya, Munyina Neville? Nalaipusha ulukuta nga mwalakontama mwipepo.

¹³⁴ Nombamba ibukisheni, umulungu uwa fumineko ilyo nalwele sana nayalya amafuta ya mono, nga nalipele icintu icili conse nga umo muntu alishile no kubike ndupi shakwe pali ine. Nga

nalikwete umo muntu ukwisa, uo Lesa apala no kwafwilisha, kuti natotela sana pali cena. Imwe bonse nombamba muleumfwa nge fyo na umfwile lilya. Muleumfwa nombamba mulefwaya ine ukucita fye nge fyo nalefwaya umuntu umu ukuncitila lilya. Lesa akanya nkatale ukubutuka umulimo. Lekenine lyonse, nangula ni naka, uko ndi uwanakuka, uko tekuti njeshe ukusesha ukulu kumo ukufuma ku lubiye, lekenine nje, pantu nkesa kumanya cila umu muli imwe nakabili, kulya muli ilya Mpanga ulubali lwa kulya.

¹³⁵ Kanshi imwe mwe banakashi abakote na baume abakalamba, abashikwete maka, imishishi isha mfwi kabili mulewa, kabili mulewa mutupimfya nga Rose ibalwile utu maluba utunono twa iko, no kulangisha ubuluba no kulukuta, muleisa fye mutupimfya, bushe ta muli? Cilya cishinka. Fye...Kabili icintu fye cimo ico mulefwaya ukwikalilapo capamo cabo kubalika ku bukata bwakwa Lesa. E ico ilyo mulwani amwikata nombamba no kumusenda, ndeisa ne cisukushilo cakwa Lesa, ne citetekelo, ne ca bupe ico Lesa ampela. Ici pano ico na sosa, pa kutila mwinga cumfwikisha. Natile, “Nga Petro kuti aisa fye, atemwa bamo muli bona.” Mwilasosa filya. Tamulingile ukumpepelako. Iseni fye muli uyu musango, no kusosa, nga kuli uyu mwanakashi, soseni, “Bushe ni we Nkashi Kampana-na-kampana?” Niwe ani ishina lyobe? Nkashi Howard. Wacitila, “Ni we Nkashi Howard. Uli uwacetekela, Nkashi Howard? Ulecekela, uli uwa cetekela? Kanshi, ulemona, walikwata insambu ku mapalo yonse aya kulubulwa.” Kanshi kuti nasosa, “Nkashi Howard, ifintu fyonse fyalaba fye bwino,” no kulaya. Owe, ifyo...Natile, “Kuti nabilikisha, kuti na punda.” Kutu nasosa, “Shikulu, cilingile fye ukuba. Cilingile fye ukuba.”

¹³⁶ Kabili natontonkenye, “Cisuma, abantu batontonkanya cilye cintu cimo cine ilyo naisa mukubapepelako.” E ico cilya ni cinshi. Mwamona ico ndepilibula?


¹³⁷ Kabili naliminina, inshita ishingine, no kusenda abantu, no kusosa, “Owe, nkashi uwatemwikwa, bushe wala Cicetekela? Owe, wala Cicetekela?” “Shikulu, Mwe Lesa, balengeni uku Cicetekela. Balengeni uku Cicetekela.” “Owe, napapata, bushe nombamba mwa Cisumina?” Cilya te co. Nalifuma muli cilya. Nalifumako kuli cilya.

Nsosa fye ci, “Nkashi Howard, uli uwa cetekela?”

“Ee, efyo ndi.”

¹³⁸ “Cisuma, Nkashi Howard, nga uli uwacetekela, uli impyani ku cintu conse ico Lesa akwata.” Kabili ukwikata fye ukuboko kwakwe. Mwamona, nalicetekela cilya. Nacikumya Nkashi Howard pa kubika indupi shandi pali ena. Yesu tatalile ukusosa “mukabapepele,” Atile, “Mukabike fye indupi pali

beni.” Cilya eco, elyo alaposhiwa. Ena kuti asosa, “Ifintu fyonse fyalaba fye bwino,” Nkashi Howard. Kanshi kuti waya ku ng’anda no kubo mutuntulu. Lesa akupale.

¹³⁹ Niwe nkashi, [Nkashi atila, “Hampton.”—Ka.] Nkashi Hampton, uli uwacetekela, bushe tauli? Uli mpyani ku fintu fyonse ifyo Wene akwata. Lesa abe nobe, Nkashi Hampton Ameni. Kabiye ku ng’anda no kuba bwino nombi, Yesu Kristu na kuposha. Ameni. [Munyina Branham atwalilila ukupepela abantu.] 

- UBWANA, Icipandwa ca I Ibula 1
 Abena Efse Ukulungata na Youshua, impendwa ya tepu 60-0515E
 Mei 15, 1960, pa Mulungu Icingulo bushiku
- UBWANA, Icipandwa ca II Ibula 31
 Ukusokololwa Kwa Bana Bakwa Lesa, impendwa ya tepu 60-0518
 Mei 18, 1960, pali Citatu Icingulo bushiku
- UBWANA, Icipandwa ca III Ibula 79
 Icifulo Muli Kristu, impendwa ya tepu 60-0522M
 Mei 22, 1960, pa Mulungu Ulucelo bushiku
- UBWANA, Icipandwa ca IV Ibula 123
 Ubwana, impendwa ya tepu 60-0522E
 Mei 22, 1960, pa Mulungu Icingulo bushiku

Ishi Mbila na Munyina William Marrion Branham shaletelwe pa Branham Tebernacle mu Jeffersonville, Indiana, U.S.A. Amano yonse nayabikwapo mukufumya bwino Imbila mu mashiwi ukufuma muli Magnetic Tepu uwayambulwa ukuletwa pe bula ililembelwe, kabili nashilembwa muno ukwabula ukulundwamo nangu cimo. Shalembelwe mu Cibemba mu mwaka wa 2001, kabili lilepelwa na ba Voice of God Recordings.

©2001 VGR, ALL RIGHTS RESERVED

VOICE OF GOD RECORDINGS
 P.O. Box 950, Jeffersonville, Indiana 47131 U.S.A.

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org